

जय ऐन्द्रः । इन्द्रः । त्रिष्टुप् ।

प्र संसाहिषे पुरुहूत शत्रूञ्ज्येष्ठस्ते शुष्म इह रातिरस्तु ।

इन्द्रा भर दक्षिणेना वसूनि पतिः सिन्धूनामसि रेवतीनाम् ॥ १०.१८०.०१

पुरुहूत- बहुभिर्हूत इन्द्र । शत्रून्- वृत्राणि । प्र- प्रकर्षेण । संसाहिषे- अभिभवसि । ते- तव । शुष्मः- बलम् । इह- अत्र । रातिः- मम दानम् । अस्तु- भवतु । इन्द्र- ईशनाधिदैवत । वसूनि- सम्पदः । दक्षिणेन- सामर्थ्येन । आ भर- आहर । रेवतीनाम्- सम्पद्भूतानाम् । सिन्धूनाम्- स्यन्दमानानां मूलशक्तिधाराणाम् । पतिः- पालकः । असि- भवसि ॥१॥

मृगो न भीमः कुचरो गिरिष्ठाः परावत आ जगन्था परस्याः ।

सुकं संशाय पविर्मिन्द्र तिग्मं वि शत्रून्ताळिह वि मृधो नुदस्व ॥ १०.१८०.०२

कुचरः- कष्टवनचरः । गिरिष्ठाः- पर्वतस्थः । भीमः- भयङ्करः । मृगः- सिंहः । न- इव । परस्याः परावतः- परात्परान्नभसः । आ जगन्थ- आगच्छ । सूकम्- सरणशीलम् । तिग्मम्- तीक्ष्णम् । पविम्- वज्रम् । संशाय- तीक्ष्णीकृत्य । शत्रून्- वृत्राणि । वि- विशेषेण । ताळिह- ताडय । मृधः- स्पर्धमानान् । वि- विशेषेण । नुदस्व- तिरस्कुरु ॥२॥

इन्द्र क्षत्रमभि वाममोजोऽजायथा वृषभ चर्षणीनाम् ।

अपानुदो जनममित्रयन्तमुरु देवेभ्यो अकृणोरु लोकम् ॥ १०.१८०.०३

इन्द्र- बलाधिदैवत । चर्षणीनाम्- मनुष्याणाम् । वामम्- कल्याणम् । क्षत्रम्- क्षत्रियधर्मम् । ओजः- बलम् । अभि- अभिलक्ष्य । अजायथाः- जातोसि । अमित्रयन्तम्- द्वेषिणम् । जनम् । अपानुदः- तिरस्कृतवानसि । देवेभ्यः- द्योतनशक्तिभ्यः । उरु- विस्तृतम् । लोकम् । अकृणोः- कृतवानसि ॥३॥